

## LIL GALILEO GALILEI

*Ta' KARMENU MALLIA, S.J.*

Fiz-żifna tal-kwiekeb  
 Gol-ħgieg li sawwart,  
 Imbissem għall-kobor  
 Li wara ħabbart,  
 Fil-girja mal-medda  
 Tas-sema bla qies,  
 Imgħagġeb b'dil-ġnejna  
 Li qatgħet kull jies  
 Lil min ried jaħdimha  
 Bla mgħażqa u bla fies,

X'qalulek, x'tarrfulek,  
 Kif kienu hemm ħdejk  
 Jilmaw bhall-kristalli  
 Mahfuna f'idejk?  
 X'għallmuk fuq il-qedem?  
 X'bassrulek f'li ġej?  
 Nisthajjel li saħħrek  
 Ilsienhom għannej,  
 Ghaxxqitek il-ħlewwa  
 Ta' kliemhom mexxej.

Habbejthom, habbejthom,  
 Habbejthom bis-shiħ  
 'L uliedek hekk ħelwa,  
 'L uliedek hekk sbieħ.  
 Nisthajlek li rajthom  
 Xi darba flimkien  
 Jifirhu għax twieldet  
 Oħt oħra; u biż-żmien  
 Ta' kewkba oħra xiħa  
 Rajt difna, hosbien.

Thabbibt ma' l-iljieli  
 U shart fl-għaxijiet  
 Biex tkellem bla taqta'  
 Lič-čkejnkna fis-skiēt;  
 U kont issejħilhom  
 Biex jinbtu fil-ħin  
 Bhal fosfru li joħroġ  
 Mill-oqbra mdallmin  
 Ta' qalbek ferħana  
 B'daqqiet imgħagġlin.

Fid-dwejjaq tal-ġlieda,  
 Fil-hemm tat-tjassir,  
 Kont harstek issammar,  
 Kien ħsiebek itir  
 Fid-dwal ta' ġos-sema  
 Li serrħu 'l għajnejk  
 U ħaffu mit-toqol  
 Li neżża' 'l ħaddejek,  
 Kont tara f'surithom  
 Min ħalqek hemm ħdejk.